



सिद्धार्थनगर नगरपालिका

स्थानीय राजपत्र

खण्ड ५

संख्या : ३५

मिति: कार्तिक १८ गते, २०७८

भाग- २

सिद्धार्थनगर नगरपालिकाको सहकारी संस्था एकीकरण सम्बन्धी कार्यविधि, २०७८

सिद्धार्थनगर नगरपालिकाको सहकारी ऐन, २०७४ को दफा ६५ को उपदफा (१) बमोजिमको उद्देश्य कार्यान्वयन गर्न सोहि ऐनको दफा १०० र स्थानीय सरकार संचालन ऐन २०७४ को दफा १०२ ले दिएको अधिकार प्रयोग गरी सहकारी संस्थाहरु एक आपसमा एकीकरण गर्ने सम्बन्धमा सिद्धार्थनगर नगरकार्यपालिकाले यो कार्यविधि जारी गरेको छ ।

परिच्छेद - १

प्रारम्भिक

१. संक्षिप्त नाम र प्रारम्भ:

- १) यस कार्यविधिको नाम “सहकारी संस्था एकीकरण सम्बन्धी कार्यविधि, २०७८ रहेको छ।
- २) यो कार्यविधि नगर कार्यपालिकाले स्वीकृत गरेको मितिदेखि लागू हुनेछ ।

२. परिभाषा: बिषय वा प्रसङ्गले अर्को अर्थ नलागेमा यस कार्यविधिमा,-

- क) “ऐन” भन्नाले सिद्धार्थनगर नगरपालिकाको सहकारी ऐन, २०७४ सम्झनु पर्छ ।

- ख) “मन्त्रालय” भन्नाले लुम्बिनी प्रदेश सरकारको सहकारीको विभागीय मन्त्रालय सम्झनु पर्छ र सो शब्दले मन्त्रालयले सहकारी नियमन गर्न तोकेको महाशाखा वा कार्यालय समेतलाई जनाउँछ ।
- ग) “सहकारी संस्था” भन्नाले सिद्धार्थनगर नगरपालिकाको सहकारी ऐन, २०७४ को दफा ३ बमोजिम दर्ता भएको विषयगत वा बहुउद्देश्यीय सहकारी संस्थालाई सम्झनु पर्छ ।
- घ) “एकीकरण कार्य” भन्नाले दुई वा दुई भन्दा बढी संस्थाहरूबीच एक आपसमा भएको सम्झौता बमोजिम एकीकरण हुने कार्य सम्झनु पर्छ र सो शब्दले दुई वा दुई भन्दा बढी संस्था एक आपसमा गाभिई नयाँ संस्था बन्ने कार्य समेतलाई जनाउँछ ।
- ङ) “नियामक निकाय” भन्नाले सिद्धार्थनगर नगरपालिकालाई सम्झनु पर्छ ।
- च) “रजिष्ट्रार” भन्नाले सहकारी विभागको रजिष्ट्रार सम्झनु पर्छ ।
- छ) “दर्ता गर्ने अधिकारी” भन्नाले ऐनको दफा ६९ बमोजिमको दर्ता गर्ने अधिकारी सम्झनु पर्छ ।

परिच्छेद-२

उद्देश्य, योग्यता तथा प्रारम्भिक निवेदन सम्बन्धी व्यवस्था

३. उद्देश्य: संस्थाको एकीकरण व्यवस्थाको उद्देश्य देहाय बमोजिम हुनेछ:-

- क. सामुहिक प्रयास मार्फत सबल र सक्षम संस्थाको निर्माण गर्न,
- ख. संस्थालाई भौतिक-आर्थिक स्रोत तथा मानवीय संसाधन द्वारा सक्षम र आत्मनिर्भर बनाउन,
- ग. संस्थाको दिगो विकास सहित स्थायित्व प्रदान गर्न,
- घ. सदस्यहरूलाई प्रदान गर्ने सेवामा गुणात्मकता तथा परिमाणत्मकतामा बृद्धि गर्न,
- ङ. एक व्यक्ति एक सहकारी सदस्यतालाई जोड दिई दोहरो सदस्यता अन्त्य गर्न,
- च. सञ्चालन खर्चमा कटौती गरी उत्पादन क्षेत्रमा लगानी बढाउन,
- छ. संस्थालाई समयानुकूल प्रविधिबाट सम्पन्न बनाई व्यवसायीकरण गर्न,
- ज. सहकारी क्षेत्रमा देखिएका कमी कमजोरीहरूलाई सुधार गरी उपलब्ध अवसरहरूको उपयोग गर्न,

४. एकीकरण गर्न सकिने सहकारी संस्थाहरु:

१. निम्न संस्थाहरुलाई एकीकरण गर्न सकिने संस्थामा राख्न सकिनेछ-

क. एउटै कार्य क्षेत्र भित्र रहेका, एक भन्दा बढी सहकारी संस्थाहरु,

ख. सञ्चालन लागत घटाएर सदस्यहरुलाई बढी लाभ बितरण गर्न चाहने संस्थाहरु,

ग. फरक विषय र प्रकृति भए पनि खासमा एकै व्यवसायमा प्रतिस्पर्धा भईरहेका संस्थाहरु,

घ. सदस्यतामा दोहरोपना देखिएका सहकारी संस्थाहरु,

ङ. एउटै प्रकृति वा विषयका वा एउटै विषयसंग मेल खाने खालका संस्थाहरु, तर एकै स्थानमा विभिन्न विषय र प्रकृतिका धेरै संस्थाहरु रहेको भएमा फरक विषय वा प्रकृति भएतापनि नियमक निकायले एकीकरण गर्न स्वीकृति प्रदान गर्न सक्ने,

२. यस दफामा जुनसुकै कुरा लेखिएको भएतापनि एकीकरण कार्यको लागि सहकारी संस्थाहरुको कार्यक्षेत्र अनिवार्य जोडिएको हुनुपर्नेछ ।

५. एकीकरणको व्यवस्थापन: एकीकरणको व्यवस्थापन निम्नानुसार गर्नु पर्दछ:

क. एकीकरण गरिने संस्थाहरुको आवश्यकता पहिचान गर्ने,

ख. एकीकृत हुने संस्थाहरुका शेयर सदस्य तथा सञ्चालक समिति, लेखा सुपरीवेक्षण समिति र अन्य उप-समितिका सबै सदस्य वा पदाधिकारी अथवा आवश्यकता अनुसारको सदस्यको उपस्थितिमा एकीकरण सम्बन्धी अन्तर्क्रिया/छलफल कार्यक्रमको संचालन गरी सहमति जुटाउने,

ग. सहमति प्राप्त गरिसकेपछि नियामक निकायबाट एकीकरणका लागि पूर्व-स्वीकृति लिने

घ. उपयुक्त अन्तर्क्रिया छलफलका विषयलाई एकीकरण हुने संस्थाको साधारण सभाको बहुमतबाट अनुमोदन गराउने र एकीकरण सम्बन्धी कार्य गर्नका लागि सञ्चालक समितिलाई एकीकरणको शर्त सहित अख्तियारी प्राप्त गर्ने,

ङ. साधारण सभाबाट स्वीकृत भई एकीकरण सम्बन्धी कार्य गर्न अख्तियार प्राप्त सञ्चालक समितिले सोही प्रकृयाबाट उपयुक्त अन्तर्क्रिया छलफल पश्चात् एकीकृत हुन चाहने संस्थाहरुको सञ्चालक समितिको बैठकबाट एकीकरणको निमित्त शर्त र कार्यविधि तयार पार्न कम्तिमा ५ सदस्यीय संयुक्त कार्यदल निर्माण गर्ने,

- च. कार्यदलले एकीकरणका शर्त तथा कार्यविधिमा गहन बहस र छलफल पश्चात संयुक्त कार्यदलले तयार पारेको अनुसूचि-१ बमोजिमको शर्त तथा कार्यविधि तयार पारी एकीकृत हुन चाहेको संस्थाको सञ्चालक समिति र लेखा सुपरीवेक्षण समिति सहितको कम्तिमा एक तिहाई सदस्यहरूको उपस्थितिमा भेलाले स्वीकृत गर्ने,
- छ. खण्ड (ङ) बमोजिमको भेलाको बहुमतले एकीकरण पश्चात निर्वाचित समिति निर्माण नभए सम्मको लागि दैनिक कार्य सञ्चालन गर्न तदर्थ सञ्चालक समिति र लेखा सुपरिवेक्षण समिति गठन गर्ने
- ज. एकीकरणमा जाने सहकारी संस्थाले एकीकरणमा जानुपूर्व १५ दिने सार्वजनिक सूचना राष्ट्रियस्तरको पत्रिकामा कम्तिमा एक पटक प्रकाशन गर्ने र स्थानीय एफ.एम. रेडियोबाट समेत प्रशारण गर्ने,
- झ. एकीकरण गर्ने संस्थाहरूको शर्त तथा कार्यविधि सञ्चालक समितिले पारित गरेपछि सम्बन्धित संस्थाहरूको नियमित साधारण सभाको समय भए त्यसैमा सो नभए विशेष साधारण सभा डाक्ने र शर्त तथा कार्यविधि प्रस्तुत गर्ने ।
- ञ. एकीकरणमा संलग्न हुने संस्थाहरूले आवश्यकतानुसार छाता संघ तथा सिद्धार्थनगर नगरपालिकासंग आवश्यक राय, सुझाव माग गर्न सक्ने ।
- ट. एकीकृत सहकारी संस्थाले कार्य सम्पन्न भएको सूचना राष्ट्रियस्तरको पत्रिकामा कम्तिमा एक पटक प्रकाशन गर्नुपर्नेछ र त्यस्तो सूचनामा एकीकरण हुनुभन्दा अगाडिका संस्थाले गरेको काम कारवाही एकीकरण भए पश्चात बन्ने संस्थाले गर्ने व्यहोरा व्यहोरा समावेश हुनुपर्ने
- ठ. एकीकरण पश्चात तीन महिना भित्र विशेष साधारण सभाबाट सञ्चालक समिति र लेखा सुपरीवेक्षण समितिको निर्वाचन गर्नु पर्नेछ ।

६. पूर्व स्वीकृति लिनु पर्ने:

- (१) दफा ४ बमोजिम योग्य दुई वा दुई भन्दा बढी संस्थाले एक आपसमा एकीकरण हुन चाहेमा एकीकरण कार्यको समय, सीमा र तोकिएको प्रस्तावित कार्ययोजना सहित आ-आफ्नो संचालक समितिबाट प्रस्ताव पारित गरी नियामक निकाय समक्ष पूर्वस्वीकृतिको लागि निवेदन पेश गर्न सक्नेछन्,
- २) उपदफा (१) बमोजिम निवेदन प्राप्त भए पछि नियामक निकायले माग बमोजिम संस्थाहरू एकीकरण गर्न योग्य देखिए एकीकरणको कार्य अगाडि बढाउन स्वीकृति

दिनु पर्नेछ । तर पूर्व स्वीकृति नलिएको भएतापनि संस्थालाई एकीकरण गर्ने गरी स्वीकृति दिन यस दफाले वाधा पुऱ्याएको मानिने छैन ।

- ३) उपदफा १ मा जुनसुकै कुरा लेखिएको भएतापनि नेपाल सरकार, प्रदेश सरकार वा स्थानीय सरकार वा अन्य सार्वजनिक निकायको ऋण, अनुदान वा अन्य प्रकारको सहयोग रकम वा जायजेथा रहेका संस्थाको एकीकरण वा विभाजन गर्दा त्यस्तो संस्थाले नियामक निकायको पूर्व स्वीकृति लिनु अनिवार्य रहनेछ ।
- ४) उपदफा १ बमोजिम निवेदन प्राप्त भएपछि नियामक निकायले माग बमोजिम संस्थाहरू एकीकरण गर्न योग्य देखिए एकीकरणको कार्य अगाडि बढाउन स्वीकृति दिन सक्नेछ ।

परिच्छेद - ३

सम्पत्ति तथा दायित्व, सम्झौता तथा अन्तिम स्वीकृति सम्बन्धी व्यवस्था

७. सम्पत्ति तथा दायित्वको मूल्याङ्कन सम्बन्धी व्यवस्था:

- १) नियामक निकायबाट पूर्व स्वीकृति लिएपछि एकीकरण हुन चाहने संस्थाले आ-आफ्नो सम्पत्ति र दायित्व तथा कारोवारको पछिल्लो मूल्याङ्कन गराउनु पर्ने अवस्था भए मूल्याङ्कनकर्ता नियुक्ति गरी सम्पत्ति र दायित्वको मुल्यांकन गराउनु पर्नेछ ।
- २) मूल्याङ्कनकर्ताले पेश गर्ने प्रतिवेदनमा संस्थाको देहाय बमोजिमका विषयहरूमा किटानीका साथ राय पेश गर्नु पर्नेछ र एकीकरण कार्यबाट उक्त विषयमा पर्ने प्रभावको विस्तृत विश्लेषण समेत गरेको हुनुपर्नेछ:

- क) कर्जा वर्गीकरण,
- ख) कर्जा नोक्सानी व्यवस्थाको पर्याप्तता,
- ग) प्रचलित कानून तथा नियमनको पालना स्थिति,
- घ) तरलता विवरण,
- ङ) जनशक्ति व्यवस्थापन र
- च) अन्य आवश्यक विषयहरू ।

८. एकीकरणमा राख्नु पर्ने शर्त र कार्यविधिका विषयहरू: एकीकरणमा देहायका शर्त तथा कार्यविधिहरू राख्नु पर्नेछ:

- क) कुन-कुन संस्था बीच एकीकरण गर्ने हो सो उल्लेख गर्ने ।

- ख) एकीकृत संस्थाको नाम एकीकृत हुने संस्थाहरू मध्ये कुन संस्थाको नाम राख्ने हो वा नयाँ नाम के राख्ने हो सो को उल्लेख गर्ने र संस्थाको कार्यालय कहाँ रहने हो ठेगाना समेत उल्लेख गर्ने ।
- ग) एकीकृत संस्थाको कार्य क्षेत्र कति रहने हो सो एकिन गर्ने । कार्य क्षेत्र एकिन गर्दा मापदण्डमा रहेको व्यवस्थाको अनुसरण गर्ने ।
- घ) कुन संस्थाको विनियम स्वीकार गर्ने हो वा नयाँ विनियम तर्जुमा गर्ने वा कुनै विनियममा संशोधन गर्ने हो सो उल्लेख गर्ने ।
- ङ) शेयर पूँजीको रकम, विनियममा व्यवस्था भए बमोजिमका कोषमा रहेको रकमहरू एकीकृत संस्थामा के कसरी समावेश गर्ने र उपयोग गर्ने तरिका (जस्तै: एकीकृत हुने संस्थाहरूको शेयर पूँजीको रकम र संस्थाको विभिन्न कोषमा रहेको रकम तथा सदस्य संख्या सामान्यतया असमान हुन्छन्)
- च) संस्थाको सम्पत्ति एकीकृत संस्थामा के कसरी प्रयोग गर्ने र दायित्वहरू के कसरी भुक्तानी गर्ने सो सम्बन्धी विषय ।
- छ) अन्य आवश्यक विषय ।

९. संयुक्त भेलामा प्रस्तुत गरिने विषयहरू: संस्था एकीकरण कार्यको लागि दफा ५ (च) बमोजिमको संयुक्त भेलामा निम्न विषयहरू पेश गर्नु पर्नेछ:

- क. अनुसूचि-१ बमोजिमको ढाँचामा प्रस्तुत गरिएको शर्त तथा कार्यविधि सम्बन्धी विवरण,
- ख. एकीकृत हुने अघिल्लो दिन सम्मको वासलात,
- ग. आन्तरिक लेखा परीक्षण प्रतिवेदन,
- घ. एकीकरण पछि कुनै विवाद भए विवाद समाधान गर्न एकीकृत हुन आउने संस्थाबाट वढीमा ५ जनाको विवाद समाधान समिति गठन गर्ने,
- ङ. एकीकृत संस्थाहरूको सम्पत्ति (स्थायी भए) नियमानुसार नामसारी सम्बन्धी विषय,
- च. संस्थाहरूको ऋण लगानी, ऋण असुली र भुक्तानी, बचत तथा ऋणको व्याजदर,
- छ. सदस्यताको क्रम संख्या, शेयर प्रमाण पत्र लिने दिने, कर्मचारी व्यवस्थापन, कारोवार स्थगन जस्ता विषयहरूमा कुनै छुट्टै व्यवस्था गर्नु पर्ने भए सो समेत निर्णय गर्ने ।

१०. सम्झौता सम्बन्धी व्यवस्था: संयुक्त भेलाबाट प्रक्रिया अगाडि बढाउन स्वीकृत प्राप्त गरेका संस्थाले देहायका कुराहरु खुल्ने गरी एक आपसमा सम्झौता सम्पन्न गर्नु पर्नेछ:

- क. एकीकरण हुने संस्थाको नाम, ठेगाना, कार्यक्षेत्र, एकीकरण भए पछि रहने नाम, ठेगाना, र कार्यक्षेत्र,
- ख. सदस्यहरुको हक हित संरक्षण गर्ने व्यवस्था,
- ग. संस्थाको सम्पत्तिको मूल्याङ्कन, सम्पत्ति/दायित्वको मिलान पद्धति,
- घ. एकीकरण गर्न लाग्ने अनुमानित समयावधि,
- ङ. संस्थाको विनियम, कार्य संचालन सम्बन्धी नियमावलीहरु, वचत तथा ऋण नीति/निर्देशिका, संस्थाको रूपमा परिणत हुने वा एकीकरण हुने संस्थाको नाम
- च. एकीकरण भएपछिको पूँजी संरचना तथा स्वामित्व संरचना,
- छ. एकीकरण भएपछिको संस्थामा आवश्यक कर्मचारी मात्र रहने गरी कर्मचारी कटौती योजना तथा जनशक्ति व्यवस्थापन योजना तथा कर्मचारी व्यवस्थापन सम्बन्धी अन्य व्यवस्था,
- ज. प्रचलित सहकारी कानूनको पालनाको लागि पूरा गर्नुपर्ने विषय र स्वीकृति प्रक्रिया,
- झ. संस्थागत पुनर्संरचना, एक आपसमा सदस्यता सेवा केन्द्रहरुको मिलान तथा सञ्चालन व्यवस्था,
- ञ. अन्य प्रचलित कानून र सोको पालना भएको घोषणा,
- ट. नियामक निकायले तोकेका अन्य आवश्यक विषयहरु ।

११. एकीकरणको लागि निवेदन दिने: १) दफा ६ बमोजिम स्वीकृति प्राप्त वा स्वीकृति प्राप्त नभएका संस्थाले ऐनको दफा ६५ को प्रक्रिया पूरा गरी एकआपसमा एकीकरण हुन चाहेमा एकीकरण कार्यको समय सीमा र तोकिएको प्रस्तावित कार्ययोजना सहित विद्यमान पूँजी संरचना अनुसार आ-आफ्नो साधारण सभाबाट प्रस्ताव पारित गरी सो सम्बन्धी कार्य अगाडि बढाउन संचालक समितिलाई अख्तियारी प्रदान गर्नु पर्नेछ ।

२) उपदफा (१) बमोजिम पारित एकीकरण प्रस्तावका आधारमा दुबै संचालक समितिको निर्णय सहित संयुक्त रूपमा सिद्धार्थनगर नगरपालिकामा अनुसूचि -२ बमोजिमको ढाँचामा निवेदन दिनु पर्नेछ ।

१२. नियामक निकायले अपनाउनु पर्ने कार्य प्रक्रिया:

१) एकीकरणको लागि निवेदन पेश भए पछि कार्यालयहरूले निम्नानुसारको कार्य प्रक्रिया अपनाउनु पर्नेछ:

क. नियामक निकायसँग एकीकरणका लागि पूर्व स्वीकृति लिए, नलिएको र नलिएको अवस्थामा एकीकरण वा विभाजन पश्चात आउन सक्ने कानूनी जटिलताको विषय यकिन गर्ने,

ख. एकीकरण हुने संस्थाहरूको साधारणसभाको दुई-तिहाई बहुमतबाट नियमानुसारको प्रस्ताव पारित भए नभएको हेर्ने,

ग. एकीकरणमा जाने सहकारी संस्थाले एकीकरणमा जानु पूर्व १५ दिने सूचना राष्ट्रियस्तरको पत्रिकामा कम्तिमा एक पटक प्रकाशन तथा स्थानीय एफ.एम. रेडियोहरूबाट समेत प्रशारण गरेनगरेको हेर्ने,

घ. एकीकरण सम्बन्धी आवेदन प्राप्त भए पश्चात सो सम्बन्धमा कुनै गुनासो भए जानकारी गराउन सात (७) दिनको सार्वजनिक सूचना जारी गर्नुपर्नेछ ।

ङ. सरोकारवालाको गम्भीर प्रकृतिको उजुरी वा गुनासो पाइएमा प्राप्त उजुरीको सुनुवाई गरि एकीकरण सम्बन्धी निर्णय लिने,

च. एकीकरण कार्य सम्पन्न भएको सूचना पत्र पत्रिकामा प्रकाशित गर्न लगाउने,

छ. संस्था एकीकरण गरे पछि मुल संस्थाको दर्ता कायम राखी अन्य संस्थाको लगत कट्टा गर्ने र सो को जानकारी प्रदेश सहकारी मन्त्रालय, सहकारी विभाग, जिल्ला सहकारी संघ, विषयगत संघ लगायतका निकायमा पठाउने ।

ज. स्थायी लेखा नं. लिएका संस्था भए आन्तरिक राजस्व कार्यालयको सहमति लिने ।

२) संस्थाहरू एकीकरण गर्दा हाल कायम रहेको नाम चाहेमा सोही नाम र अन्य नाम प्रस्ताव गरिएमा नियमानुसार नयाँ नाम दिईनेछ ।

१३. अन्तिम स्वीकृति सम्बन्धी व्यवस्था:

१) एकीकरणको लागि आवश्यक प्रक्रिया अगाडि बढाउन पूर्व स्वीकृत पाएका संस्था दफा ८ बमोजिमको प्रतिवेदन र दफा ११ बमोजिमको संज्ञौतापत्र सहित अन्तिम स्वीकृतिको निमित्त नगरकार्यपालिकाको कार्यालयमा संयुक्त रूपमा देहायका थप कागजात संलग्न गरी निवेदन दिनु पर्नेछ:

- क. एकीकरण हुने संस्थाहरूको पछिल्लो आर्थिक वर्षको लेखापरीक्षण सहितको वार्षिक प्रतिवेदन,
- ख. एकीकरण गर्ने सम्बन्धमा कुनै समझदारीपत्र भए त्यस्तो समझदारीपत्र र एकीकरण समिति गठनको निर्णय,
- ग. एकीकरण हुने संस्थाको चल अचल सम्पत्ति तथा दायित्वको पछिल्लो यथार्थ विवरणको मूल्याङ्कनको लागि नियुक्त मूल्याङ्कनकर्ताको प्रतिवेदन,
- घ. एकीकरण हुने संस्थाको नाम, ठेगाना,
- ङ. एकीकरण सम्बन्धमा स्वीकृत भएको अन्तिम कार्य योजना,
- च. नियामक निकायले तोकेका अन्य कागजात तथा विवरण,
- छ. एकीकृत हुन आउने संस्थाहरूले अनुसूचि-२ बमोजिमको संयुक्त आवेदन
- ज. एकीकरणको निर्णयहरूको प्रमाणित प्रतिलिपि,
- झ. एकीकरणको शर्त र कार्यविधि,
- ञ. एकीकरण हुने संस्थाहरूको छुट्टा छुट्टै र संयुक्त वासलात,
- ट. कार्यालयको स्वीकृतिमा स्थानीय पत्र पत्रिकामा संस्था एकीकरणमा जान लागेको कुराको सार्वजनिक सूचना जारी गरेको प्रमाण,
- ठ. उक्त सूचना प्रकाशित भएपछि एकीकरण सम्पन्न नभएसम्म वार्षिक कार्यक्रममा उल्लेख भए बाहेकका महत्वपूर्ण प्रकृतिका कुनै आर्थिक कारोबार नगर्ने व्यहोरा खुल्ने कागज,
- ड. सम्पूर्ण कागजपत्रहरू एकीकृत हुन चाहने सहकारी संस्थाका अध्यक्षहरूबाट प्रमाणित गरी पेश गरिएको हुनु पर्ने,
- ढ. एकीकृत हुन चाहने संस्थाहरूको अघिल्लो वर्षको साधारण सभाद्वारा अनुमोदित लेखा परीक्षण प्रतिवेदन तथा चालु वर्षको आन्तरिक लेखा परीक्षण प्रतिवेदन समेत सँलग्न राख्नु पर्ने,
- ण. एकीकृत संस्थाको विनियममा “एकीकृत संस्थाको नामबाट भए गरेका काम कारवाही यस विनियम बमोजिम भए गरेको मानिनेछ” भन्ने प्रावधान समावेश गरी पेश गरिएको विनियम,
- २) उपदफा (१) बमोजिमको निवेदन उपर नियामक निकायले कारवाही गर्दा थप विवरण तथा कागजात आवश्यक भएमा सो निर्णय गर्नु अघि निवेदक संस्थालाई लिखित सूचना दिई थप जानकारी वा कागजात पेश गर्न लगाउन सक्नेछ र त्यस्ता संस्थाका संचालक

वा अधिकार प्राप्त व्यक्तिले नियामक निकाय समक्ष त्यस्तो थप जानकारी वा कागजात उपलब्ध गराउनु पर्नेछ ।

- ३) उपदफा (१) बमोजिमको निवेदन परेमा नियामक निकायले उक्त निवेदन, सोसँग संलग्न कागजात, विवरण उपर छानबिन गरी पैतिस (३५) दिन भित्र संस्था एक आपसमा एकीकरण गर्न स्वीकृति दिने वा नदिने निर्णय गरी सोको जानकारी सम्बन्धीत संस्थालाई दिनेछ ।
- ४) यस कार्यविधि बमोजिम माग गरिएको थप जानकारी वा कागजपत्र संस्था वा सोका अख्तियारवाला व्यक्तिले तोकेको मिति भित्र उपलब्ध नगराएमा एकीकरण सम्बन्धी निवेदन फिर्ता लिएको मानिनेछ र सो उपर कुनै कारवाही गरिने छैन । तर पुनः दिएको निवेदन उपर कारवाही गर्न भने यस व्यवस्थाले बाधा पुर्याएको मानिने छैन ।
- ५) नियामक निकायले एकीकरण सम्बन्धमा आफूले गरेको निर्णयको व्यहोरा सर्वसाधारणको जानकारीका लागि सार्वजनिक गर्नेछ र त्यस्तो जानकारीमा एकीकरण हुनु भन्दा अगाडीका संस्थाहरूले गरेका कामहरू एकीकरण पश्चात गठन भएको संस्थाले गर्ने व्यहोरा खुलाईनेछ ।

परिच्छेद - ४

विविध

१४. एकीकरण सम्बन्धी अन्य व्यवस्था: संस्था एक आपसमा एकीकरण गर्दा आवश्यकतानुसार देहाय बमोजिमको छुट प्रदान गर्न सकिनेछ:-

क. दुई वा दुई भन्दा बढी एकै प्रकृतिका सहकारी संस्थाहरू एकीकरण गर्न चाहने संस्थाहरूले साविकमा स्वीकृति पाई कारोवार गरिरहेको कार्यक्षेत्र जोडिएको भएमा उपरोक्त कार्य क्षेत्र प्रदान गर्न सकिनेछ ।

ख. एकीकरण गर्दा दफा १४ (क) बमोजिम ठुलो कार्य क्षेत्र रहेको अवस्था भए उपयुक्त स्थानमा सदस्यता सेवा केन्द्र खोल्न दिइने

ग. एकीकरण हुने संस्थाहरूलाई कार्यसञ्चालनका थप कार्यक्षेत्र आवश्यकता भए औचित्यता हेरी नगर क्षेत्रभित्रका भूगोल जोडिएका वडाहरू थप गर्न सकिने

घ. फरक विषयका संस्थाहरू एकीकरण हुने भएमा त्यस्ता संस्थाहरूलाई सो संस्थाले चाहेको विषय वा प्रकृति राख्न अनुमति प्रदान गर्न सकिने ।

१५. एकीकरण पश्चात गर्नु पर्ने कुराहरू: एकीकरण पश्चात देहाय बमोजिमका कुरामा ध्यान पुर्याउनु पर्नेछ:

- क. एकीकरणमा सामेल भएका संस्थाहरू संस्थाको मूल कार्यालय भन्दा टाढा भएमा सदस्यता सेवा केन्द्र खोल्ने स्वीकृति लिइ कार्यहरूलाई निरन्तरता दिने,
- ख. कर्मचारीको जिम्मेवारी वाँडफाँड र संचालक समिति, लेखा सुपरिवेक्षण समितिको जिम्मेवारीको वाँडफाँडमा विशेष ध्यान दिने,
- ग. पुरानो संस्था र एकीकृत संस्थाको सेवा सुविधामा कटौती होइन अरू उन्नत सेवा सुविधा दिने,
- घ. एकीकरण भएको मितिले तीन (३) महिना भित्र एकीकृत संस्थाको विशेष साधारण सभा बोलाई संचालक समिति र लेखा सुपरिवेक्षण समितिको निर्वाचन गर्नु पर्नेछ ।

१६. एकीकरणमा सहजीकरण गर्न सकिने: देहायको अवस्थामा संस्थाहरूबाट एकीकरण गर्न अनुरोध भै आएमा नियामक निकायले एकीकरण कार्यमा सहजीकरण गर्न सक्नेछ-

- क) एक वडामा एकै विषयका धेरै संस्थाहरू संचालन भएको,
- ख) फरक विषय वा प्रकृतिका संस्थाहरू बीच एकै व्यवसायमा अस्वस्थ प्रतिस्पर्धा भएको,
- ग) दुवै तर्फका संस्थामा दोहरो सदस्यता भएको
- घ) दुई वा दुई भन्दा बढी संस्थाहरू एक आपसमा एकीकरण गर्दा सहकारी आन्दोलनलाई सहयोग पुग्ने देखिएमा ।

१७. विविध:

- (१) एकीकरण हुने संस्थाको सम्पत्ति तथा दायित्व प्राप्त गरेपछि सो सम्पत्ति तथा दायित्वको हिसाव किताब दुरुस्त राख्ने व्यवस्था मिलाउनु पर्नेछ ।
- (२) कार्यालयले संस्था एक आपसमा एकीकरण गर्न अन्तिम स्वीकृति दिएपछि एकीकरण कार्य तोकिएको समयमा कार्यान्वयन नगरेको पाइएमा एकीकरण स्वीकृति बदर गरी कारवाही गर्न सक्नेछ ।

अनुसूचि १

एकीकरण शर्त तथा कार्यविधि ढाँचा फारम ।

सहकारी ऐन, नियम, मापदण्ड तथा संस्थाको विनियमममा भएको व्वस्था अनुसारसहकारी लि.रसहकारी संस्था लि. को एकीकरण गर्दा शर्त र कार्यविधि खोली एकीकरण प्रकृत्यालाई अघि बढाउनु पर्ने भएकाले निम्नलिखित शर्त र कार्यविधिका अधिनमा रही एकीकरण कार्य सम्पन्न गर्ने साधारण सभाको अखितयारी बमोजिम सञ्चालक समिति, लेखा सुपरिवेक्षण समिति सहितको (कम्तिमा एक तिहाई सदस्य) भेलाले गरेको निर्णय कार्यान्वयनका लागि सिद्धार्थनगर नगरपालिकाको दर्ता अधिकारी समक्ष अनुरोध गर्ने समेत निर्णय गरियो ।

क्र.सं.	विषयहरू	एकीकरण शर्त	एकीकरणको कार्यविधि	कैफियत
१.	नामसंस्था लि. (दर्ता नं. डि.स.का.....).....संस्था लि. (दर्ता नं. डि.स.का.....) रहेकोमा एकीकरण हुने संस्थालाई एकीकृत गरी एउटै नामबाट संस्थाको संचालन गर्ने एकीकरण हुने संस्थालाई एकीकृत गरीसहकारी संस्था लिकायम गर्ने ।	एकीकरण हुने संस्थाको साधारण सभाबाट पारित गराईकार्यालयबाट स्वीकृति लिई संस्था "....."को नामबाट संचालन गर्ने ।	

२.	कार्यालय	एकीकरण हुने संस्थाहरूको कार्यालय एउटै बनाउने ।संस्थाको कार्यालय भवनबाट कार्य संचालन गर्ने ।
३.	कार्यक्षेत्र	एकीकरण हुने संस्थाको कार्यक्षेत्र एकीकृत रूपमा रहने र कार्यक्षेत्रमा आफ्नो सदस्यहरूलाई सेवा प्रदान गर्ने ।	एकीकृत हुने संस्थाको कार्यक्षेत्र सिद्धार्थनगर नगरपालिकाका.....वडाहरू भएकोले वडाहरूलाई समेत कार्यक्षेत्रका रूपमा स्वीकृति लिई सेवा प्रदान गर्ने ।
४.	विनियम	एकीकरण हुने संस्था एकीकृत भएपछि एउटा मात्र संस्थाको विनियम स्वीकार गरिने ।सहकारी संस्थाको विनियम /.....स्वीकार गरी सोही विनियम अनुसार कार्य संचालन गर्ने ।
५.	शेयर रकम	एकीकरण हुने संस्थाको शेयर रकम एकीकृत गर्ने । यस वर्षको एकीकृत हुन आउने रकम पनि संयुक्त रूपमा समावेश गर्ने ।को लेखापरीक्षण अनुसारको शेयर रकम जम्मा गरी एउटा संस्थामा समावेश गर्ने ।को शेयर रु.....को शेयर रु..... गरी जम्मा शेयर रु..... ।

<p>६.</p>	<p>संस्थाका कोषहरू</p>	<p>.....र..... कोषको रकम एकीकृत गरी समावेश गर्ने । वितरण गर्न मिल्ने कोषहरू यथावत राखि एकीकृत गर्ने। यसरी एकीकृत गरेपछि नियमानुसार कोषको उपयोग गर्ने ।</p>	<p>वितरण गर्न मिल्ने कोषहरू सम्बन्धीत संस्थाका सदस्यहरूलाई वितरण गर्ने, कर्मचारीलाई वितरण गर्ने,कोष पनि वितरण गर्ने र बाँकी कोषहरू नियमानुसार उपयोग गर्ने । वितरण गर्न मिल्ने कोषहरूको विवरण: कोषको नाम:सहकारी संस्था १. शेयर लाभांश कोष २. संरक्षित पूँजी फिर्ता कोष ३. सहकारी प्रवर्द्धन कोष जम्मा: एकीकृत गरी कोषमा राखे कोषहरू: <u>कोषको नाम:</u> <u>जम्मा:</u> १. जगेडा कोष २. सहकारी शिक्षा कोष ३. घाटापूर्ति कोष ४. कर्मचारी बोनस कोष ५. जोखिम व्यवस्थापन कोष ६. स्थिरिकरण कोष ७.कोष ८.कोष जम्मा.....</p>	
-----------	------------------------	--	--	--

७.	दायित्वर.....चुक्ता गर्नुपर्ने दायित्व एकीकरण पश्चातनै चुक्ता गर्ने अथवा दायित्व बहनको जिम्मवारी.....रहने ।संस्थाको दायित्व रसंस्थाको दायित्व एकीकृत गरी.....बाट फछौट गर्ने ।
८.	लगानी हिसावर.....छाता संघहरुमा रहेको लगानी हिसाव एकीकृत गरी.....को नाममा कायम गर्नेसंस्थाको लगानी रकम सम्बन्धीत छाता संघबाट फिर्ता लिई आम्दानी बाँधने ।	निम्न लगानी हिसाव एकीकृत गरी.....को नाममा कायम गर्ने । फिर्ता गर्न मिल्ने रकम फिर्ता लिई.....नाममा आम्दानी बाँधने र सो कार्यका लागि छाता संघहरुबाट पत्राचार गर्ने । लगानी भएको संस्था
९.	ऋण लगानीर..... आफ्ना सदस्यहरुलाई लगानी गरेको ऋण रकम एकीकृत गरीमा समावेश गर्ने ।र.....एकीकृत भएपछिऋणी सदस्यहरुले.....नाममा उक्त ऋण सार्ने व्यवस्था गर्ने ।
१०.	बचत हिसावरसबै खालका बचतहरु एकीकृत रूपमा समावेश गर्ने ।र.....द्वारा संचालित बचत कार्यक्रमहरु संस्थाशेयर सदस्यहरुको नाममा समावेश गरी राख्ने ।

११.	सदस्यतार.....दु बै संस्थाका सदस्यहरुलाई एकीकृत संस्थामा समावेश गर्ने ।र.....द्वारा संचालित बचत कार्यक्रमहरु संस्थाशेयर सदस्यहरुको नाममा समावेश गरी राख्ने ।
१२.	नीतिहरु	संस्था संचालन नीति लागु गर्ने सन्दर्भमार..... ...भएका एकै किसिमका नीतिहरु भएका नीतिहरु लागु गर्ने रनभएका नीतिहरुका सन्दर्भमा भनेनीतिका रूपमा लागु गर्ने ।	हाल रहेका निम्न नीतिहरु कायम राखी संस्था संचालन गर्ने ।
१३.	बैंक खाता र नगद जिम्मेवारीबैंक कारोवार.....हस्तान्तरण गर्ने, नगद पनि एकीकृत संस्थाको एकीकृत गर्नेबैंक र नगद हस्तान्तरण गरी एकीकृत रूपमा राखी उपयोग गर्ने ।

१४.	संस्था संचालन प्रक्रियाएकीकरण हुने संस्थाका बर्तमान संचालक,लेखा तथा सल्लाहकार समिति एवं उपसमितिहरु मिलाएर विनियममा व्यवस्था भए बमोजिम बाँकी अवधि.....सम्मका लागि कायम गर्ने ।	एकीकरण हुने संस्थाका संचालकहरुबाट संचालक समिति,लेखा समिति तथा अन्य समिति उपसमिति गठन गरी कार्य गर्ने ।
१५.	लिनु दिनु पर्ने बाँकी ऋण तथा सम्पत्ति	एकीकरण हुने संस्थाको एकीकरण गरी संयुक्त रुपमा राख्ने ।	एकीकरण हुने संस्थाले बुझाउनु पर्ने बाँकी ऋण संयुक्त रुपमानाममा स्थानान्तरण गरी बुझाउने लिनु पर्ने भए पनि यही कार्यविधी अपनाई असुल उपर गर्ने ।
१६.	केन्द्रीय/ जिल्ला विषयगत संघको प्रतिनिधिबाट प्रतिनिधित्व गर्ने केन्द्रीय/जिल्ला/विषयगतसंघको प्रतिनिधि.....एकीकृत संस्थाको तर्फबाट पन निरन्तरता दिने रका केन्द्रीय प्रतिनिधिलाई भन्ने फिर्ता गर्ने ।केन्द्रीय प्रतिनिधि.....संयुक्त भएको एकीकरण हुने संस्थाको प्रतिनिधिका रुपमा एकीकृत प्रतिनिधि फेरवदल गर्ने ।

१७.	कर्मचारी	एकीकरण हुने संस्थाका कर्मचारीहरूलाई यथावत कामकाज लगाउने ।नियुक्त कर्मचारीहरू रनियुक्त कर्मचारीहरूलाई एकीकृत रूपमानै यथावत कामकाज लगाउने ।
१८.	पान नं.पान स्वीकार गर्ने रपानलाई रद्द गर्ने । त्यसका लागि सम्बन्धीत निकायमा जानकारी गराउने ।सहकारी संस्थाको आन्तरिक राजस्व कार्यालयमा दर्ता भएको पानलाई प्रयोग गर्ने ।
१९.	नगदी र ढुकुटीको बीमा गर्ने	एकीकृत संस्थाको नगदी र ढुकुटी को विमा गराई संचालन गर्ने ।	उपयुक्त विमा कम्पनीसँग आवश्यक सम्झौता गरी नगदी र ढुकुटी विमा गर्ने व्यवस्था मिलाउने ।
२०.	एकीकरण पछिको विवाद सम्बन्धी	एकीकरण पश्चात कुनै विषयमा विवाद उठेमा विवाद मिलाउन ३ सदस्यीय समिति निर्माण गर्ने र विवादको टुडगो लगाउने ।	विवाद समाधान समितिमार.....निम्न सदस्यहरूलाई जिम्मेवारी दिने र समितिले गरेको निर्णय संचालक समितिले अनुमोदन गरे पछि लागु हुने गरी निर्णय गर्ने । १.संयोजक..... २.सदस्य..... ३.सदस्य.....

२१.	विनियममा संशोधन र परिमार्जन गर्ने समितिसहकारी संस्थाको विनियम हालको अवस्थामा कतिपय विषयहरू थपघट, परिमार्जन गरी समयानुकूल बनाउनु पर्ने भएकोले व्यापक अध्ययन परिमार्जन गर्न तिन सदस्यीय समितिलाई जिम्मा दिने ।	विनियम संशोधन र परिमार्जन गर्दा निम्न समिति निर्माण गरी जिम्मेवारी दिने । १.संयोजक..... २.सदस्य..... ३.सदस्य.....	
-----	---	--	--	--

दस्तखत.....

.....संस्था लि.

संस्थाको छाप

दस्तखत.....

.....संस्था लि.

संस्थाको छाप

अनुसूचि- २
दफा ११ सँग सम्बन्धीत

मिति:...../...../.....

श्री प्रमुख प्रशासकीय अधिकृतज्यू,
सिद्धार्थनगर नगरकार्यपालिकाको कार्यालय
सिद्धार्थनगर, रुपन्देही ।

विषय: एकीकरण गर्न स्वीकृत पाउँ ।

महोदय,

सिद्धार्थनगर नगरपालिकाको सहकारी ऐन, २०७४ बमोजिम संचालन भै आएका तपसिल बमोजिमका संस्था एकीकरण गर्न सम्पूर्ण प्रक्रिया पुरा भएकोले एकीकरणका लागि तोकिएका आवश्यक कागजात सहित यो निवेदन पेश गरेका छौं । अतः उपरोक्त संस्थाहरू एकीकरण गरी आउन अनुरोध गर्दछौं ।

आवश्यक कागजात थान.....संलग्न छन् ।

भवदीय,

..... संस्थाको तर्फबाट आधिकारिक व्यक्ति नाम: पद: संस्थाको नाम: ठेगाना: टेलिफोन नं. फ्याक्स नं. इमेल ठेगाना: मिति: संस्थाको छाप: संस्थाको तर्फबाट आधिकारिक व्यक्ति नाम: पद: संस्थाको नाम: ठेगाना: टेलिफोन नं. फ्याक्स नं. इमेल ठेगाना: मिति: संस्थाको छाप:
---	---

आज्ञाले:
तुल्सीराम मरासिनी
प्रमुख प्रशासकिय अधिकृत